



www.oljan.fo

Jan Müller

01 - 05 - 2012

Týdning at finna olju og gass við Føroyar eisini

Vit eru fullgreið yvir, at tað fer ikki bara at hava positiva ávirkan, tá og um olja verður funning við Føroyar. Tað fer eisini at hava avbjóðingar við sær. Kortini er tað ein sannroynd, at eitt lönandi fund fer at gera, at okkara samfelag verður betri fyri búskaparliga, sum so aftur fer at hækka livistøðið fyri tey fólk, sum búleikast her, segði Johan Dahl, landsstýrismaður í oljumálum m.a., tá hann setti 4. leitiráðstevnuna í Norðurlandahúsinum í morgun. Á ráðstevnuni, sum heldur fram í morgin, eru umleið 100 luttakarar, fyri stóran part úr útlandum. Vit geva Johan Dahl orðið til setanina - Stóran týdning Vit eru øll greið yvir týdningin tað hevur at gera nýggj olju- gassfund. Tað hevur alstóran týdning okkara framtíð. Tíbetur eru tað fólk, sum arbeiða við at finna kolvetni í undirgrundini. Og millum hesi teljast tit, sum eru savnað her í Norðurlandahúsinum í dag. Eg veit ikki, hvussu tit sjálvi síggja tykkara leiklut í hesum høpi, men vónandi merkja tit uppiborna virðing fyri tí týdningarmikla arbeiði tit gera. Áhaldandi og staðiliga at økja um kunnleikan og vitanina og at kunna býta hesa við onnur eisini til felags gagn. Tað hevur alstóran týdning. Fegin Vit eru sera fegin um, at tit hava sett tíð av til at koma til Føroya fyri at býta tykkara vitan við okkum og millum tykkum. Tykkum kunnugt hevur verið leitað eftir olju og gassi á føroyska landgrunninum í meira enn 10 ár, men framvegis er einki lönandi fund gjørt. Kortini vóna vit, at tað fer at henda. Og til tess er eisini neyðugt við fólki sum tykkum við tykkara vitan og royndum. Vit vóna, at tann kunning og vitan, sum fer at verða løgd fram á hesi 4. jarðfrøðiligu ráðstevnuni í Føroyum, fer at vera við til at varpa ljós á tær avbjóðingar, sum leitingin hevur við sær til fyrimunar fyri okkum øll. Vit hava fingið nógv burtur úr undanfarnum ráðstevnum av hesum slag, og ein teirra var entá so mikið væleydnað, at hon skundaði undir eina nýggja boring á landgrunninum. Stóra ávirkan Johan Dahl visti á, at eitt lönandi oljufund fer

at hava stóra ávirkan á okkara samfelag, búskaparliga, sosialt og í aðrar máttar. Vit eru fullgreið yvir, at tað fer ikki bara at hava positiva ávirkan, men eisini hava avbjóðingar við sær. Kortini er tað ein sannroynd, at eitt lönandi fund fer at gera, at okkara samfelag verður betri fyri búskaparliga, sum so aftur fer at hækka livistøðið fyri tey fólk, sum búleikast her. Tað fer eisini at geva føroyingum, sum búgva og arbeiða aðrastaðni, orsakað av tørvandi arbeiði her, móguleikan at koma heimaftur og sama kann sigast um onnur fólk, sum ynskja at búseta seg her. Gott fyri Føroyar Landsstýrismaðurin helt fyri, at oljuvirksemið higartil hevur verið gott fyri Føroyar. Tað hevur havt eina jaliga ávirkan á okkara búskap, men enn størri týdning hevur tað, at virksemið hevur verið við til at førleikamenna ídnaðin her og hevur latið upp fyri nýggjum móguleikum hjá heimliga ídnaðinum fyri at gerast partur av oljuvinnuni. Her er vert at nevna tær størstu fyrirkurnar, sum hava arbeitt í fiskivinnuni, men sum nú eisini eru partur av altjóða frálavinnuni. Og at nevna allar teir føroyingar, sum í dag arbeiða fyri feløg í altjóða oljuídnaðinum. Tí vil eg fegin bjóða tykkum øllum at samstarva við okkara egnu jarðfrøðingar, soleiðis at vit kunnu koma eitt stig longuri á leitileiðini. Vit hava kanska ikki nógvar jarðfrøðingar og jarðalisfrøðingar, men teir vit hava eru dugnaligir og standa ikki aftanfyri aðrar, segði Johan Dahl. Myndir - [oljan.fo/Jan Müller](http://oljan.fo/Jan_Müller)